

प्रादेशिक समाचार

मुख्यमंत्री बिहार

मुख्यमंत्री डॉ. मोहन यादव आज बिहार जाएंगे। वे यहां विधानसभा चुनाव में एनडीए के लिए प्रचार करेंगे। मुख्यमंत्री कटोरिया, नाथनगर और आलमनगर विधानसभा क्षेत्रों में चुनावी जनसभाओं को संबोधित करेंगे।

मुख्यमंत्री साइबर रन

मुख्यमंत्री डॉ. मोहन यादव आज भोपाल के अटल पथ पर आयोजित साइबर सुरक्षा के कार्यक्रम में शामिल हुए। उन्होंने कार्यक्रम में कहा कि साइबर अपराध में जागरूकता ही हमारा बचाव है। उन्होंने राष्ट्रीय साइबर जागरूकता माह के समापन अवसर पर Run for Cyber Awareness को हरी झंडी दिखाकर रवाना किया।

जीएसटी

प्रधानमंत्री नरेन्द्र मोदी द्वारा कई क्षेत्रों में जीएसटी दरों में कटौती के साथ शुरू हुआ बचत उत्सव देशभर के लोगों को लाभ पहुंचा रहा है। हमारे संवाददाता ने बताया है कि इससे रियल एस्टेट क्षेत्र में लोगों को बहुत राहत मिल रही है।

"नए जीएसटी सुधारों ने निर्माण सामग्री और सेवाओं पर कर की दरें कम करके आवास क्षेत्र को बड़ी राहत दी है। करों में हुई इस कटौती से घरों के निर्माण और अधिक किफायती हो गए हैं। नए कर ढांचे के अंतर्गत ईंटों के लिए जॉब वर्क पर कर की दर 12% से घटाकर 5% कर दी गई है। वही संगमरमर और ग्रेनाइट ब्लॉक

पर अब 12% की बजाय केवल पांच प्रतिशत जीएसटी लग रहा है। इस निर्णय से फर्श और फ्लोरी की लागत कम हो रही है। निर्माण लागत में कटौती करने और घर खरीदारों और डेवलपर्स पर कर के बोझ को कम करने के लिए सरकार ने सीमेंट पर जीएसटी को 28% से घटाकर 18% कर दिया गया है। रोहन और समर्थ के साथ अमन यादव, आकाशवाणी समाचार, दिल्ली।"

चक्रवाती तूफान मौंथा

प्रदेश में लगातार बारिश का दौर जारी है। कल ग्वालियर, शिवपुरी और रतलाम समेत कई जिलों में बारिश हुई, जबकि राजधानी भोपाल, इंदौर में आंधी का असर रहा। आज भी मौसम विभाग ने छिंदवाड़ा-बालाघाट समेत 11 जिलों में बारिश होने की संभावना जताई है। अगले चार दिन ऐसा ही मौसम रहेगा। वहीं, प्रदेश में चक्रवाती तूफान 'मौंथा' का असर भी देखने को मिलेगा। 'मौंथा' की वजह से तेज आंधी का दौर रहेगा और अगले 24 घंटे के दौरान कई जिलों में भारी बारिश की संभावना है।

क्रिकेट: भारत टी20

भारत और ऑस्ट्रेलिया के बीच पांच मैचों की श्रृंखला के पहले टी20 मैच में आस्ट्रेलिया ने टॉस जीतकर पहले गेंदबाजी करने का फैसला किया है। अभी तक भारत ने 03.ओवर में 26 रन बना लिए हैं।

कुछ समाचार संक्षेप में –

- नर्मदापुरम जिले की इटारसी में शासकीय महात्मा गांधी स्मृति स्नातकोत्तर महाविद्यालय की राष्ट्रीय सेवा योजना इकाई ने यातायात नियमों के प्रति जागरूकता बढ़ाने के लिए एक रैली का आयोजन किया।
- शिवपुरी जिले में कल जिला रोजगार कार्यालय में सुरक्षा जवान और सुपरवाइजर भर्ती कैंप का आयोजन किया गया।
- आगरमालवा जिले के अग्रणी एवं प्रधानमंत्री कॉलेज ऑफ एक्सीलेंस, शासकीय नेहरु स्नातकोत्तर महाविद्यालय में कल से दो दिवसीय जिला स्तरीय युवा उत्सव शुरू हुआ।
- जबलपुर में राष्ट्रीय स्वयंसेवक संघ की स्थापना के 100 वर्ष पूरे होने के उपलक्ष्य में सम्मेलनों का आयोजन किया जाएगा। बस्ती और मंडल स्तर पर होने वाले इन सम्मेलनों में युवाओं के विशेष कार्यक्रम भी चलाए जाएंगे।
- विदिशा कलेक्टर अंशुल गुप्ता द्वारा दिए गए निर्देशों के अनुपालन में जिला आबकारी अधिकारी द्वारा जिले की सभी कम्पोजिट मदिरा दुकान लायसेंसियों को सामान्य लाइसेंस शर्त क्रमांक 14 का सख्ती से पालन के लिए कहा गया है।
- ग्वालियर जिले में पिछले कुछ दिनों से हो रही बेमौसम बारिश को ध्यान में रखकर कलेक्टर ने फसलों की वस्तुस्थिति का पता लगाने के लिये मैदानी अमले को गांव-गांव भेजा है।